

БЕЛАРУСЫ Ў СВЕЦЕ

№4 (263)

красавік 2024



Інфармацыйны бюлетэнь • Супольнасць беларусаў свету "Бацькаўшчына"


У НУМАРЫ:

У Мінесоце будзе створаны Беларускі грамадска-культурны цэнтр
У ЗША стане на адну беларускую прастору больш. Беларусы Мінеаполіса набылі сабе ва ўласнасць будынак. Прыблізная плошча памяшкання – 10 000 квадратных футаў, ці каля 929 квадратных метраў. Будынак двухпавярховы і знаходзіцца непадалёк ад даўнтаўну Мінеаполіса. Там плануецца стварыць апартаменты для часовага пражывання ўцекачоў з Беларусі, канферэнц-залу, каворкінг, офісы і цэнтр прыёму і адпраўкі гуманітарнай дапамогі.

Старонка 3



**НЕ
ВАЙНЕ!**



**ВЫ
МОЖАЦЕ
ДАПАМАГЧЫ**

КНІЖНАЙ СЕРЫІ “БІБЛІЯТЭКА БАЦЬКАЎШЧЫНЫ” – 20 ГАДОЎ

Кніжная серыя “Бібліятэка Бацькаўшчына”, заснаваная Згуртаваннем беларусаў свету “Бацькаўшчына” ў 2004 годзе, сёлета адзначае 20-гадовы юбілей. Серыя стваралася з мэтай папулярызцыі ведаў пра беларускую дыяспору, што ў святле вялікай новай хвалі эміграцыі пасля 2020-га зрабілася яшчэ больш актуальнай.

Яшчэ ў 2004 годзе патрэба ў гэтай серыі наспела ў сувязі з тым, што тама беларускай дыяспары была слаба даследавана ў Беларусі. Амаль траціна нашай нацыі жыве па-за межамі краіны. Многія беларусы, з’ехаўшы з краіны, не перарывалі з ёй сувязь: засноўвалі беларускія асяродкі, школы, цэрквы. Яны не толькі захоўвалі

і захоўваюць сваю беларускасць, але з’яўляюцца іміджавымі цэнтрамі Беларусі ў краінах свайго пражывання. Але ў самой Беларусі іхны ўнёсак у развіццё беларускай нацыі заставаўся малавядомым.

Таму часткова роллю па вывучэнні гісторыі і сучаснасці беларускай дыяспары ўзяло на сябе “Згуртаванне беларусаў свету “Бацькаўшчына”, заснаваўшы серыю “Бібліятэка Бацькаўшчыны”. Кнігі серыі – спосаб зрабіць беларускае замежжа бліжэйшым для суайчыннікаў у Беларусі і новых эмігрантаў, даць магчымасць навукоўцам і проста зацікаўленым асобам атрымаць інфармацыю па гісторыі, літаратуры, адукацыі, друку і іншых аспектах жыцця беларусаў

у розных краінах свету.

За гэты час у межах серыі выйшла каля 50 кніг: архівы, мемуары, дакументы, успаміны, выбраныя мастацкія творы.

Некаторыя даступныя ў Беларусі кнігі можна купіць тут:



НАВІНЫ

У СТАКГОЛЬМЕ СТАВЯЦЬ П'ЕСУ ПА КНІЗЕ ДЗМІТРЫЯ ПЛАКСА ПРА ЗАБІТАГА СЫНА

Якаб Хірдваля, драматург і загадчык літаратурнай часткі Каралеўскага драматычнага тэатра ў Стакгольме, перастварае ў п'есу кнігу "Пётр" Дзмітрыя Плакса пра свайго сына, жорстка забітага аднагодкам ва ўзросце 16 гадоў. Прэм'ера адбудзецца 30 жніўня ў тэатры "Арыён".

Пяць гадоў таму на шаснаццацігадовага Пятра Плакса спланаваў і здзейсніў нематываваны напад ягоны сябра-аднагодка, які пакутаваў на псіхічны разлад. Дзмітрый Плакс дагэтуль цяжка перажывае смерць сына. Цяжкі маральны стан бацькі ледзьве не стаў перашкодай на шляху ўвасаблення кнігі "Пётр" у п'есу



Дзмітрый Плакс і Якаб Хірдваля

"Пётр: час", бо вядомы драматург і пастаноўшчык Якаб Хірдваля, якому Дзмітрый Плакс прапанаваў свой

тэкст, асцерагаўся паглыбіць псіхічную траўму апошняга.

Тэатральная адаптацыя будзе ўяў-

ляць з сябе гісторыю пра бацьку, які сумуе па сваім дзіцяці і намагаецца захаваць яго жыццё, узгадваючы пра яго ўсё, што толькі магчыма. "А гэта азначае, – кажа Якаб Хірдваля, – што п'еса парадаксальным чынам будзе ўтрымліваць шмат святла, цеплыні і гумару".

"Я таму і звярнуўся да Якаба, бо ведаў, што ён усё правільна зразумее", – каментуе такую інтэрпрэтацыю Дзмітрый Плакс.

Акрамя таго, што аўтары разам выбіралі актора Андрэаса Лільхольма, які будзе граць Дзмітрыя ў п'есе, больш ніякага ўдзелу ў пастаноўцы спадар Плакс не бярэ, цалкам давяраючыся рэжысёру.

Паводле dn.se



У ТАЛАЧЫНЕ АДКРЫЛІ ПАМЯТНУЮ ДОШКУ Ў ГОНАР БЕЛАРУСКАГА МАСТАКА ЛЯВОНА БАРАЗНЫ

У Талачыне, на хаце, у якой з 1936-га да 1945-га года жыў знакаміты беларускі мастак Лявон Баразна, з'явілася памятная дошка. Пра адкрыццё памятнай дошкі ў гонар мастака паведамляе Сяргей Плыткewіч на сваёй старонцы ў фэйсбуку.

З'яўленне памятнай дошкі стала магчымым дзякуючы ініцыятыве мясцовага краязнаўцы Змітра Іўчанкі. "А ён зацікавіўся земляком пасля выставы Лявона Баразны, да арганізацыі якой спрычыніўся мастак Мікола Купава", – дадае Сяргей Плыткewіч.

Мемарыяльная выстава, у якой прадстаўлены, у тым ліку, працы Лявона Баразны ранейшага перыяду, зараз праходзіць у Талачынскім краязнаўчым музеі.

Лявон Баразна – беларускі мастак, даследчык дэкаратыўна-прыкладнога мастацтва, актывіст захавання гісторыка-культурнай спадчыны. У жніўні 1972 года быў забіты ў цэнтры Мін-

ска пры нявысветленых абставінах.

Вось, што пісаў у 2013-м годзе пра тую трагічную падзею сябар Лявона Баразны Зянон Пазняк:

"15 жніўня 1972 года яго забілі ў цэнтры сталіцы, як стала зразумела, у выніку распрацоўкі савецкага КГБ па барацьбе з беларускім нацыяналізмам. Забойцы – два браты-крымінальнікі, расейцы, дзеці палкоўніка КГБ, які займаўся ахвай Дому ураду. Суд і камуністы ўсяляк стараліся выгарадзіць забойцаў, каб прысудзіць ім меншы тэрмін. Асноўны забойца адмовіўся даваць паказанні і цвердзіў увесь час толькі тры словы: "Я сын Сталіна". Яго гэтаму падвучылі, інакш бы шмат што адчынілася.

Забойства Лявона Баразны ўскалыхнула тады нас усіх. Гэта была вялікая страта для Беларусі. Яго магіла, як і магіла Каліноўскага, і сотняў іншых ахвяраў Масквы, засталася неадпомшчанай, і гэты спіс павялічваецца".

budzma.org

ЁСЦЬ МАГЧЫМАСЦЬ, КАБ ВАША ДЗІЦЯ Ў ВІЛЬНІ ВУЧЫЛАСЯ ПА-БЕЛАРУСКУ

З'явілася магчымасць з верасня 2024 года адчыніць яшчэ па адным беларускім класе пачатковай школы ў дадатак да тых, што ёсць у Скарынаўскай гімназіі.

Мяркуецца, што тэрытарыяльна навучанне будзе праходзіць хутчэй за ўсё ў адным з дзіцячых садкоў у раёне Скарынаўскай гімназіі. Навучанне па-беларуску пакуль што будзе для 1-3 класаў.

Што трэба зрабіць бацькам, каб з'явіліся дадатковыя беларускамоўныя класы?

Цягам вясны, а лепей як мага хутчэй:

- Падаць заяўку праз сайт (svietimas.vilnius.lt) у Скарынаўскую гімназію. Калі вы пазначыце толькі яе адну, то сістэма прымае заяўку аўтаматычна.

- Калі вы хочаце дадаць яшчэ дзве школы (як прадугледжвае форма), то давадзецца падаваць заяўку ў ручным рэжыме праз электронную пошту (mokyklos@vilnius.lt) адзела адукацыі. Справа ў тым, што сістэма не дае падаць заяўку ў школы з рознымі мовамі навучання, а з беларускай мовай у Вільні толькі Скарынаўка.

- Як толькі вы падалі заяўку, запойніце, калі ласка, форму па qr-спасылцы (справа). Так ініцыятыўная група бацькоў, якая

займаецца гэтым пытаннем, зможа даведацца, колькі заявак ужо пададзена ў аддзел адукацыі.

Калісці Скарынаўскай гімназіі ў Вільні таксама пачыналася з асобных класаў. Цяпер самыя важныя і самыя складаныя этапы. Калі назбіраюцца дзеці ў гэтыя першыя класы, далей будзе прасцей пашыраць ініцыятыву і на сярэднія класы. Але калі сёлета не атрымаецца, то пераканацца кіраўніцтва Вільні, што беларусам сапраўды патрэбныя дадатковыя беларускія класы, будзе значна складаней.

У новых класах будзе навучанне па-беларуску з інтэнсіўнай літоўскай.

budzma.org



НАВІНЫ

У МІНЕСОЦЕ БУДЗЕ СТВОРАНЫ БЕЛАРУСКІ ГРАМАДСКА-КУЛЬТУРНЫ ЦЭНТР

УЗША стане на адну беларускую прастору больш. Беларусы Мінеаполіса набылі сабе ва ўласнасць будынак. Прыблізная плошча памяшкання — 10 000 квадратных футаў, ці каля 929 квадратных метраў. Будынак двухпавярховы і знаходзіцца непадалёк ад даўнтаўну Мінеаполіса. Там плануецца стварыць апартаменты для часовага пражывання ўцекачоў з Беларусі, канферэнц-залу, каворкінг, офісы і цэнтр прыёму і адпраўкі гуманітарнай дапамогі.

Павел Сакурэц з'яўляецца арганізатарам і асноўным выканаўцам праекту.

Міхась Чаропка: Вітаю, Павел, і віншую вас з нагоды набыцця будынку. Адрознічцеся запытацца пра колькасць беларусаў, якія пражываюць у Мінесоце і Мінеаполісе. Ці вядома вам? І колькі з іх звычайна прымаюць удзел у мерапрыемствах беларускай грамады?

Павел Сакурэц: Я не ведаю, колькі пражывае беларусаў у Мінеаполісе альбо Мінесоце. Магу сказаць прыкладна, што некалькі тысяч. Рускамоўных жыхароў, паводле чутак, тысяч дваццаць або трыццаць, але дакладнай лічбы ніхто не ведае. Можна спадзявацца, што пяць тысяч беларусаў набярэцца.

Наконт удзелу беларусаў у мерапрыемствах — тут залежыць, што мы робім. Калі прыязджала Ляўчук, дык прыйшло сто чалавек. На Купале сабралася таксама сто чалавек. А калі былі іншыя беларускія артысты — прыходзілі сорак альбо пяцьдзесят чалавек.

М.Ч.: А як даўно вы вырашылі набыць памяшканне і як праходзіў збор грошай? Як адбываліся пошукі прыдатнага будынку?

П.С.: Насамрэч, мы шукалі будынак ужо гадоў пяць. Увесь час на рынку былі вельмі вялікія кошты. А раз з'явіўся будынак за чатырыста тысяч, і калі кошт апусціўся да трохсот тысяч, то я вырашыў яго купіць.



Павел Сакурэц

Колькі людзей дапамагалі яго набыць? Прыблізна дзевяць чалавек склаліся па пяцьдзесят даляраў. Што тычыцца астатніх грошай, то я паклаў задаток сто тысяч і яшчэ дзвесце тысяч мне даюць фінансаванне на пяць гадоў.

М.Ч.: А што ўяўляе сабой будынак? Што там было раней? Якія планы па яго выкарыстанні?

П.С.: Будынак стаяў пусты ўжо

некалькі гадоў. Там калісьці былі нейкія офісы. На першым паверсе быў цэх па дрэваапрацоўцы, нешта рэзала па дрэве.

Што мы плануем зрабіць? Мы жадзем цалкам перабудаваць усё, каб зрабіць сучасныя офісы, каб там быў каворкінг. Таксама ёсць план зрабіць залу для выступаў беларускіх артыстаў, якія прыязджаюць сюды. Але самая галоўная мэта — гэта зрабіць своеасаблівы каб. Хоць пакуль і невядома, ці ўдасца запрасіць толькі беларусаў, але калі не ўдасца, то частку будынку будзем здаваць амерыканскім кампаніям. Было б выдатна, каб будынак сам за сябе плаціў і ў нас яшчэ заставаліся нейкія грошы. Не ведаю, ці магчыма ўсё гэта, бо галоўным спонсарам з'яўляюся я.

М.Ч.: І напрыканцы такое пытанне: ці ёсць прыблізны план мерапрыемстваў? Каго плануецца запрашаць на адкрыццё?

П.С.: Плану мерапрыемстваў пакуль няма. Будаўнічыя працы пачнуцца дваццаць пятага красавіка. У залежнасці ад фінансавання, яны

могуць заняць ад шасці да васьмі месяцаў. Каб усё зрабіць, неабходна ўкладзіць яшчэ чатырыста тысяч на рамонт. Таму пабачым, ці буду я браць суду на гэтую суму, бо не хацелася б такіх грошай самому выкладаць. Там пабачым.

*

Такім чынам, беларускі цэнтр у Мінеаполісе стане яшчэ адной беларускай кропкай на мапе, разам з гарамадска-культурнай залай пры саборах св. Кірылы Тураўскага ў Брукліне, беларускім цэнтрам у Саўт-Рыверы, фундацыяй Кранчэўскага ў Куінзе, а таксама шэрагам прыходаў беларускіх цэркваў Нью-Джэрсі і Нью-Ёрку.

Міхась Чаропка, bielarus.info

Дапамагчы фінансава:



ЗАБЯСПЕЧЫМ МЕСЦА СУСТРЭЧ ДЛЯ БЕЛАРУСКАЙ КУЛЬТУРЫ Ў САМЫМ СЭРЦЫ БЕРЛІНА!

Дом Статыстыкі ў Берліне стаў непарушным месцам сустрэчы для закаханых у Беларусь і беларускую культуру. Але цяпер ёсць патрэба ў дапамозе, каб забяспечыць яго будучыню.

RAZAM e.V. быў запрошаны стаць часткаю калектыву і пры гэтым мае шанц падтрымаць гэтае месца, як пляцоўку сустрэч у цэнтры Берліна на доўгія гады. Але патрэбна ваша дапамога, каб здабыць неабходныя сродкі.

Дапамажыце RAZAM e.V. захаваць гэта важнае месца.

Прасцей за ўсё гэта зрабіць праз данат па спасылцы PayPal ці праз перавод на рахунак:

Belarusische Gemeinschaft RAZAM e.V.
IBAN: DE14 4306 0967 1186 2060 00
BIC: GENODEM1GLS
BANK: GLS Gemeinschaftsbank eG
VERWENDUNGSZWECK: HDSGenossenschaft
razam.de



НАВІНЫ

КНІГА ВАНДЫ МАРЦІНШ ДУШ РЭЙШ “МАЛАНКІ НАД ВІЛЬНЯЙ” АТРЫМАЛА ПРЭМІЮ МЭРА ВІЛЬНІ

Віленская беларуская паэтка і перакладчыца Ванда Марцінш душ Рэйш атрымала прэмію мэра горада Вільня за кнігу вершаў “Маланкі над Вільняй”.

“Сказаць, што задаволеная – нічога не сказаць. Грамадскую частку сваёй дзейнасці лічу важнейшай за літаратурную, таму гэта “не зусім літаратурная прэмія” асабліва радуе.

Вельмі ўдзячная сваім сябрам з віленскага беларускага клуба “Сябрына”, якія прывялі блудную авечку пасля таго, як вярнулася з-за мяжы і падтрымлівалі на кожным кроку”, – дзеліцца эмоцыямі пісьменніца на сваёй старонцы ў фэйсбуку.

Кніга “Маланкі над Вільняй” выдадзена фондам “Камунікат” у 2023 годзе. Выданне трохмоўнае, у яго ўвайшлі арыгіналы вершаў па-беларуску і пераклады на літоўскую і польскую мовы.

“...Гэта мой падарунак роднаму гораду да 700-годдзя. Ідэя такой кнігі належыла перакладчыцы Альме Лапінскене, яна і пераклала вершы на літоўскую мову”, – пісала аўтарка ў фэйсбуку.

Пераклад на польскую зрабіў віленскі польскі паэт Аляксандр Снежка. Уступ да кнігі напісаў Сяргей Харэўскі.

budzma.org




Ванда Марцінш Душ Рэйш падчас уручэння прэміі

КНІГА АНДРЭЯ МАЦУКА АТРЫМАЛА ЁЗНАГАРОДУ XXXI КОНКУРСУ “PRZEGŁADA WSCHODNIEGO”

Выдадзеная ў 2023 годзе пры падтрымцы ЕГУ кніга беларускага гісторыка, супрацоўніка Цэнтра беларускіх і рэгіянальных даследаванняў Дэпартаменту гуманітарных навук і мастацтваў Андрэя Мацука “Павятовыя соймакі ў сацыяльна-палітычным жыцці Вялікага Княства Літоўскага (1697—1764 гг.)” атрымала ўзнагароду XXXI конкурсу “Przegląd Wschodniego” (“Усходняга агляду”) для выданняў, выдадзеных за мяжой.

“Przegląd Wschodni” – гэта прэстыжны навуковы часопіс па гісторыі і культуры Усходняй і Цэнтральнай Еўропы, а таксама Расіі ад Сярэднявечча да сучаснасці, які выдае Цэнтр



Усходняй Еўропы Варшаўскага ўніверсітэта.

Галоўным рэдактарам выдання з’яўляецца вядомы гісторык і палітолаг, прафесар Ян Маліцкі.

З 1993 года “Przegląd Wschodni” ўзнагароджвае гісторыкаў за найбольш

шыя дасягненні і найбольш грунтоўныя навуковыя працы з усяго свету па гісторыі Усходняй і Цэнтральнай Еўропы. Камісія, што прызнае ўзнагароду, складаецца з вядомых польскіх навукоўцаў, такіх як Ян Маліцкі, Дарота Янішэўская-Якубяк,

Лукаш Каміньскі, Гелена Кресоўская, Андрэй Рахуба і інш. У 2023 годзе ўзнагароду атрымаў беларускі гісторык Андрэй Мацук за кнігу, якая была падрыхтаваная ў 2020 годзе, але пабачыла свет толькі дзякуючы падтрымцы ЕГУ.

У мінулыя гады сярод лаўрэатаў узнагароды былі вядомыя гісторыкі Генадзь Сагановіч, Давід Фрык, Наталія Якавенка, Яраслаў Грышак, Арланда Файджэс, Маціяс Нейндорф, Мікола Крыкун, Наталія Старчанка, Тэадор Уікс, Марэк Ян Хадакевіч, Сяргей Плохій, Цімаці Снайдэр і іншыя.

Кнігу можна знайсці ў бібліятэцы ЕГУ.

be.edu.lt

ВЫЙШАЎ ПОЎНЫ ПЕРАКЛАД РАМАНА МОЙШЭ КУЛЬБАКА “ЗЭЛМЭНЯНЕ”

У беларускім выдавецтве “Vesna”, што месціцца ў Празе, выйшаў роман “Зэлмэняне” Мойшэ Кульбака, анонса якога быў яшчэ ў сакавіку.

Новы пераклад – першы поўны пераклад рамана на беларускую мову. Пераклад твору з ідыш на беларускую мову зрабіў Сяргей Шупа.


“Нарэшце адбылася падзея, якую мы набліжалі без малага два гады. Кульгавы менскі раман Мойшэ Кульбака цяпер у поўным беларус-

кім перакладзе”, – напісана на старонцы выдавецтва ў фэйсбуку.

Прэзентацыя кнігі плануецца ў Празе, у траўні кнігу можна будзе купіць на адмысловых імпрэзах ва Уроцлаве, Празе, Вільні і Таліне, а таксама – у варшаўскай “Кнігаўцы” і яе інтэрнэт-кнігарнях.

Зараз кнігу можна замовіць найпрост ў выдавецтва, напісаўшы на электронную пошту: vesnav@seznam.cz.

budzma.org



НАВІНЫ

ВЫСТАВА, ПРЫСВЕЧАНАЯ БЕЛАРУСКАМ У НЯВОЛІ, АДКРЫЛАСЯ Ё МУЗЕІ БЕРЛІНСКАЙ СЦЯНЫ

Пад выставу адведзена адно з 50 выставачных памяшканняў, размешчанае побач са знакамітым КПП “Чарлі” ў Берліне, паведамляе адна з арганізатарак выставы Яўгенія Доўгая на сваёй старонцы ў Фэйсбуку.

Яўгенія Доўгая – заснавальніца ініцыятывы дапамогі палітзняволеным жанчынам “Палітвязінка”. Да стварэння выставы яе падштурхнула прапанова арт-куратаркі з Украіны.

Турэмную калекцыю з важных рэчаў сабралі за некалькі месяцаў. У яе ўвайшлі, напрыклад, рукавіцы з калоніі, якія сagraвалі рукі палітзняволенай, пакуль яна чысціла снег, майка з вышытымі на ёй абдымашкамі і далонькамі сяброў, якую хлопцы даслалі ў СІЗА да дня нараджэння зняволенай

дзяўчыне, абутак са шнуркамі, вырабленымі з пакеці, зношанае ружовае сукенка, хустка, целагрэйка, спадніца і пінжак з калоніі.

Адна палітзняволеная перадала для выставы сваю белую сукенку, у ёй яна вянчалася ў касцёле, а потым у ёй пайшла на суд, дзе ёй вынеслі абвінавачанні прысуд.

У экспазіцыі прадстаўлены таксама асабісты дзёнік і фатаграфіі, якія жанчыны атрымлівалі ў турмах, паштоўкі ад маленькага сына адной з жанчын. Маюцца і здымкі з жаночых маршаў.

Украінская мастачка Леанора Янко, натхніўшыся гісторыямі беларусак, намалявала акрылам карціну “Сілы дабра”.

Экспазіцыя працуе па адрасе Friedrichstraße 43-45.
budzma.org



ГРАФІЧНАЯ СЕРЫЯ “ПАШТОЎКІ МІНУЛЫХ ЧАСОЎ” БЕЛАРУСКАЙ МАСТАЧКІ АТРЫМАЛА ПРЭМІЮ Ё ВЯЛІКАБРЫТАНІІ

Беларуская мастачка Святлана Дземідовіч, суаўтарка кнігі Насты Кудасавой “Побач”, атрымала прэмію на конкурсе ілюстрацый у Вялікабрытаніі. Пра гэта аўтарка паведаміла на сваёй старонцы ў інстаграме.


“Добрыя навіны ад каровак: мая серыя “Паштоўкі мінулых часоў” стала лаўрэатам ілюстратарскага конкурсу Cheltenham Illustration Awards 2023!” – напісала Святлана Дземідовіч.

Прэмія Illustration Awards заснаваная універсітэтам Глостэршыра і праводзіцца пад эгідай Pittville Press. Штогод яна атрымлівае больш за 800 заявак

з усяго свету. Адабраныя 60 прац аўтараў з розных краін будуць прадстаўлены ў некалькіх галерэях і на мерапрыемствах па ўсёй Вялікабрытаніі, уключаючы Лонданскі кніжны кірмаш, а таксама апублікаваныя ў штогодніку Cheltenham Illustration Awards 2023 года, які будзе распаўсюджвацца сярод выкладчыкаў і выдаўцоў па ўсім свеце.

Тэма сёлетняй выставы – “Узаемазвязь”, акцэнт зроблены на візуальным апавядзе, які дае прастору ўяўленню і паказвае магчымасці за межамі сённяшняга моманту.

budzma.org



ДЫРЭКТАРКА ФЕСТИВАЛЮ “ПАЎНОЧНАЕ ЗЗЯННЕ” ВОЛЯ ЧАЙКОЎСКАЯ ЗНЯЛА ПЕРШУЮ ПОЎНАМЕТРАЖНУЮ ДАКУМЕНТАЛЬНУЮ КАРЦІНУ

“Not Made For Politics” – такую назву мае новая дакументальная стужка Волі Чайкоўскай – прадзюсаркі і кіраўніцы фестывалю Паўночных і Балтыйскіх краін “Паўночнае ззянне”. Гэта першы поўны метр кінематаграфісткі, над якой яна працавала больш за чатыры гады.

Фільм ствараўся ў капрадукцыі Эстоніі, Францыі і ЗША. Сярод капрадзюсараў заўялены амерыканскі стрымінгавы сервіс HBO Max.

– З пытанняў бяспекі я пакуль шмат пра гэты фільм не распавядаю, – падзялілася Воля Чайкоўская. – Але для мяне гэтае кіно – вялікая вяжа: чатыры гады маеі прадзюсарскай, рэжысёрскай, апэратарскай, гукарэжысёрскай працы і курыравання вялікай каманды капрадзюсараў. Гэта каштоўны досвед, часта вельмі складаны, але, безумоўна, пасля якога я магу казаць, што перайшла на новую

прыступку.

Больш інфармацыі пра карціну мусіць з’явіцца пасля прэм’еры стужкі на адным з фестываляў. Зараз кіно – на этапе постпрадакшну.

“Not Made For Politics” (у фільма пакуль няма беларускай назвы) – не адзіны кінапраект, у які ўключаная Воля Чайкоўская. Як прадзюсарка яна працуе над ігравой стужкай “Mari, Sweetie” эстонскай рэжысёркі Вівіян Садэ (Vivian Sade). Гэтакасама Воля Чайкоўская – у прадзюсарскай камандзе ігравой карціны “War on women” эстонскай кінематаграфісткі Марыс Салюмец (Maris Salumets). У распаўсюду беларускай фільмэйкеркі і персанальны новы праект – дакументальна-ігравая стужка “Моно”.

– Калі шчыра, мне хочацца часам зусім сысці ў творчасць, – прызнаецца Воля, – бо вельмі стамляецца ад менеджменту і адміністрацыйнай працы. Аднак той жа прадзюсарскі



досвед – вельмі каштоўная рэч, гэтыя навыкі – тое, у чым мае асаблівую патрэбу беларускае кіно. Таму прых-

одзіцца ўсё сумяшчаць.

Паглядзець дэбютны кароткі метр Волі Чайкоўскай можна тут.

reform.by

НАВІНЫ

30-Ю АЛІМПІЯДУ ПА БЕЛАРУСКАЙ МОВЕ Ў ПОЛЬСКІХ ШКОЛАХ ПРЫСВЯЦІЛІ ТВОРЧАСЦІ УЛАДЗІМІРА АРЛОВА

Унікальны філалагічны конкурс (такога ў Польшчы не мае ніводная нацыянальная меншасць) ладзіць кафедра беларусістыкі Варшаўскага ўніверсітэта. Галоўныя асяродкі, у якіх праходзіць алімпіада – гэта ліцэі з беларускай мовай навучання ў Гайнаўцы, Бельску-Падляшскім і Беластоку. Зрэшты, падаць зояўку можа вучань абсалютна любой польскай школы.

Традыцыйна конкурс ладзіцца ў тры этапы. Першы – школьны. За ім праходзіць акруговы тур і, нарэшце, адбываецца трэці, цэнтральны этап. Яго ўдзельнікаў – а гэта 14 фіналістаў і 3 лаўрэаты – і віталі ў сярэдзіне красавіка на кафедры беларусістыкі Варшаўскага ўніверсітэта.

Маладыя людзі прыехалі ў Варшаву атрымаць дыпломы і каштоўныя падарункі. Разам з універсітэцкімі выкладчыкамі іх прывітаў і беларускі пісьменнік Уладзімір Арлоў, творчасць якога было прысвечана юбілейнае філалагічнае спаборніцтва.

Вядомы аўтар выступіў перад школьнікамі з натхняльнай лекцыяй, расказаў пра свае дзіцячыя мары,

расказаў, як нарадзіліся яго творы і цэлыя кнігі і прачытаў фрагмент свайго легендарнага эсэ “Незалежнасць – гэта...”. Вучні ж у сваю чаргу задавалі пісьменніку цікавыя пытанні і атрымлівалі на іх шчырыя змястоўныя адказы.

– Вы ведаеце, я той літаратар, якому трэба звартная сувязь з чытачамі, – падзяліўся пісьменнік уражаннямі ад сустрэчы. – І тут якраз былі мае чытачы, бо сёлетняя алімпіада была заснаваная на вывучэнні маіх кніг.

– Вам сёння задавалі нямаля цікавых пытанняў. Цікавіліся, напрыклад, як бы вы апісалі сваю творчасць у трох словах.

– А я адказаў у чатырох: “Мая радзіма – беларуская мова”. Увогуле, у мяне ёсць кніга “Пакуль ляціць страля. 100 пытанняў пісьменніку”. Магчыма, я напішу яе працяг, і адно з сённяшніх пытанняў абавязкова там з’явіцца!

Кожнаму з фіналістаў пісьменнік падпісаў кнігу “Ордэн белай мышы”, а лаўрэаты конкурсу атрымалі ў падарунак “Каханка яе вялікасці”. “Таму што каханне – гэта наймагутнейшая



Беларускі пісьменнік Уладзімір Арлоў чытае лекцыю для фіналістаў і пераможцаў Алімпіады па беларускай мове ў Польшчы

крыніца натхнення ў любой сферы чалавечай дзейнасці”, – тлумачыць аўтар. Асобнік за яго асабістым подпісам атрымаў і галоўны герой імпрэзы – пераможца алімпіады Ілья Рой. Малады чалавек вучыцца ў другім ліцэі ў Бельску-Падляшскім.

– У мяне былі некаторыя сумневы наконт першага месца, але я ўсё ж такі верыў, што я яго займу. І таму, калі даведаўся пра перамогу, вельмі радаваўся.

– Падрыхтоўка да алімпіады – гэта заўсёды новыя веды і адкрыцці. Што натхніла?

– “Айчына” Уладзіміра Арлова – гэта самая цікавая гістарычная кніга, якую я чытаў у жыцці. Увогуле, я даведаўся вельмі шмат цікавостак пра беларускую культуру, беларускіх пісьменнікаў, паэтаў. Часамі было даволі цяжка, асабліва на трэцім этапе, таму што было вельмі шмат матэрыялаў для падрыхтоўкі.

Выдатна справіўся з задачай і вучань Гайнаўскага ліцэя Юльян Раманюк. У яго – другое месца.

– Я вельмі задаволены вынікамі, я дасягнуў таго, чаго вельмі хацеў – тытулу лаўрэата. І я вельмі шчаслівы, што мая работа не змарнавалася і зараз я не буду пісаць матуру па беларускай мове (выпускны экзамен – рэд.).

Уражаннямі ад перамогі малады чалавек дзеліцца на выдатнай беларускай мове з прыгожым падляшскім акцэнтам:

– Мае дзяды размаўляюць “па-своему”, мама размаўляе “па-своему”. Разам з маім бацькам яна таксама вучыліся ў Гайнаўскім беларускім ліцэі, яны пазналіся на Купалле, любяць усё беларускае. І я таксама вельмі люблю беларускую мову, беларускую культуру, ад малодшых гадоў ездзіў на “Басовішча”.

Старшыня навуковага камітэта алімпіады кандыдат філалагічных

наук **Вольга Трацяк** падкрэслівае, што Алімпіада па беларускай мове мае ў Польшчы высокі статус і прыносіць лаўрэатам шмат карысці:

– Гэта стыпендыі, льготы пры паступленні і нават магчымасці бясплатнага навучання ў самых прэстыжных прыватных ВНУ.

Падрыхтоўка да конкурсу – грунтоўная і вельмі сур’ёзная. Менавіта таму на алімпіядзе адзначаюць поспехі не толькі вучняў, але і іх настаўнікаў. І гэта – яшчэ адна прыгожая традыцыя спаборніцтва, якое кафедра ладзіць з 1994 года.

Падтрымаць сваіх вучняў у Варшаву прыехала **Ганна Бжазоўская**. Для настаўніцы з ліцэя ў Бельску-Падляшскім гэта ўжо дваццатая па ліку алімпіада:

– Я пенсіянерка і выйшла на працу па просьбе дырэктара, каб падрыхтаваць вучняў да алімпіады.

– І які вынік?

– Мой Ілья заняў першае месца, маю яшчэ 6 фіналістаў у першай дзясятцы.

– **Выдатна! У Бельску цяпер – з цэлым россыпам узнагарод?**

– Калісьці я сама скончыла там беларускі ліцэй, пасля вучылася на беларускай філалогіі ў Варшаўскім універсітэце, працавала ў беларускім грамадска-культурным таварыстве, а ў 1994 годзе вярнулася ў школу. Дзеці, дарэчы, заўсёды ўдзячныя, што вучыліся ў такіх школах. І нават калі яны не звязваюць сваё жыццё з беларускай мовай, то заўсёды з цеплынёй ўспамінаюць гэтую навуку.

Нагадаем, з 1994 года Алімпіада па беларускай мове ў Польшчы праводзіць кафедра беларусістыкі Варшаўскага ўніверсітэта. Сёння гэта адзінае па-за межамі Беларусі месца, дзе можна атрымаць вышэйшую адукацыю па спецыяльнасці “беларуская філалогія”.

A.C., Budzma.org



Ілья Рой, вучань Другога Агульнаадукацыйнага ліцэя з беларускай мовай навучання імя Браніслава Тарашкевіча ў Бельску-Падляшскім



Юльян Раманюк, вучань Гайнаўскага агульнаадукацыйнага ліцэя з дадатковым навучаннем беларускай мовы

НАВІНЫ

ЯК САВЕЦКІ ДЫПЛАМАТ РАСПАЎСЮДЖВАЎ “ПАГОНЮ” ЗА МЯЖОЙ

Да рызыкаўнай супрацы з беларускай эміграцыяй яго падштурхнула пагардлівае стаўленне расейцаў.

Справа мела месца ў 1980 годзе, калі беларуская інтэлігенцыя таемна адзначала сімвалічнае “Тысячагоддзе Беларусі”. Адзначыць юбілей прапанаваў гісторык Мікола Ермаловіч.

У 9-м нумары літаратурнага часопіса “Нёман”, які на той момант выходзіў накладам 140 000 асобнікаў, Ермаловіч надрукаваў артыкул з нагоды памятнай даты. Гісторык выбраў гэтую дату, абпіраючыся на першыя згадкі ў “Аповесці мінулых часоў” пра полацкага князя Рагвалода і тураўскага князя Тура, датаваныя 980 годам. Пры гэтым сам Полацк у тым жа летапісе здагваецца пад 862 годам.

Як у сваім 16-томным дзённіку адзначаў Барыс Мельнікаў, Мікола Ермаловіч звяртаўся да дэпутата Вярхоўнага Савета СССР і старшыні Саюза пісьменнікаў Беларусі Максіма Танка з просьбай нейкім чынам адзначыць гэтую дату, аднак той яму нават не адказаў.

“І ўся Беларусь маўчыць, як быццам ёй заняло гістарычную памяць...” – засведчыў абурэнне гісторыка аўтар дзённіка.

Тым не менш артыкул быў заўважаны ў самой Беларусі і абудзіў да дзеяння. Група мастакоў пачала рыхтавацца да адзначэння юбілею, ішла карпатлівая арганізацыйная і падрыхтоўчая праца, абмяркоўвалі праграму і месца святкавання, рыхтавалі юбілейную сувенірную прадукцыю.

Мастакі Яўген Кулік і Мікола Купава стварылі прыгожыя віншавальныя паштоўкі, якія салідным накладам патаемна аддрукавалі на “На Паддаш-ку”, які ўтварыўся вакол майстэрні Куліка. Друкавалі з дапамогай звычайнага прэсу для выціскання соку.

Маладая мастачка Тамара Васюк зрабіла тыраж юбілейных керамічных медалёў, мастак Уладзімір Крукоўскі стварыў плакат.

Як прыгадваў Крукоўскі, гатовыя віншавальныя паштоўкі рассылаліся для падтрымкі духу нацыянальна свядомым ці хаця б зрыентаваным дзеячам культуры, навукі, мастацтва.


Вінцук Вячорка ж успамінаў, што ім, маладым, уручылі па 2-3 такія паштоўкі, якія натхнілі іх на выраб сваёй мастацка-асветнай прадукцыі: разам са знаёмым Сяргея Дубаўца яны масава вырабілі лінарыт з выявай Вітаўта, які друкаваўся на бясплатна здарбытым цвёрдым абгорткавым колеру кардонне.

Дыпламатыя

Невядома якімі шляхамі, але паштоўкі трапілі да савецкага дыпламата Аляксея Каўкі. Каўка нарадзіўся на Ігуменшчыне і будаваў, здавалася, тыповую для савецкай наменклатуры кар’еру. Пачынаў з камсамольскай дзейнасці, трапіў у Цэнтральны камітэт ВЛКСМ, дзе курыраваў польскі кірунак. У 1971 годзе скончыў партыйную Акадэмію грамадскіх навук пры ЦК КПСС. Доўгі час працаваў у Акадэміі навук СССР, але пасля стаў прадстаўніком Саюза савецкіх таварыстваў дружбы і культурных сувязяў з заgrаніцай.

Здавалася б, чалавек абсалютна добраахвотны і адданы партыі.

Але, відаць, доўгая праца на чужыне, пастаянныя кантакты з замежкам і знаёмства з рэальнасцю па-за СССР абудзілі ў ім выразнае адчуванне нацыянальнай прыналежнасці, незадаволенасць той культурнай палітыкай, якая праводзіла-



Чырвоная паштоўка з “Пагоняй”, створаная ў Беларусі Міколам Купам і выдадзеная ў Лондане

ся ў Беларусі. Яшчэ ў 1977 годзе Аляксей Каўка напісаў “Ліст да рускага сябра” (“Пісьмо к рускому другу”), дзе выкрываў каланіяльную залежнасць Беларусі і асіміляцыйную культурную палітыку.

Спачатку гэты твор ананімна распаўсюджваўся па СССР.

У 1979 годзе Каўка быў прызначаны дарадцам пасольства СССР у сацыялістычнай Польшчы. Наяўнасць дыпламатычнага пашпарта адкрыла перад ім новыя магчымасці. З яго дапамогай ён здолеў перадаць свой “Ліст” у Вялікабрытанію, дзе тамтэйшыя беларусы ацанілі яго важнасць і смеласць аўтара, пераклалі на англійскую мову.

З’яўленне гэтага твора мела вялікі розгалас на Захадзе, яго цытавалі ў беларускай і ўкраінскай службах “Радзе Свабода”, а таксама ў беларускім, украінскім, польскім і рускім эміграцыйным друку. “Ліст” называлі адным з найлучшых самвыдаўскіх твораў.

Аўтара савецкія спецслужбы так і не змагі знайсці. Як пазней адказаў Каўка на пытанне, чаму яго не знайшлі: “Бо я нікому пра гэта не казаў”.

І вось у 1980 годзе Аляксей Каўка зноў скарыстаўся сваімі магчымасцямі, якія даваў яму дыпламатычны статус, і перадаў за мяжу паштоўкі, прысвечаныя 1000-годдзю беларускай дзяржаўнасці. Пры перадачы малонкаў у Вялікабрытанію Каўка сказаў: “Перадайце ў Лондан. Яны там будучы ведаць, што з гэтым рабіць”.

Як прыгадваў Алесь Нешчарда, айцец Аляксандр Надсан яму распавядаў, што прывёз чырвоную паштоўку з Жэневы. Па дарозе да Лондана ён сустраўся ў Парыжы з беларускім мастаком Міколам Паўлюшкім, які ў свой час папрасіў прытулку на Захадзе. Паўлюшкі ўпэўнена сказаў, што пазнае ў паштоўках руку Міколы Купавы. Крыху пазней тым жа шляхам у Лондан трапіла і белая паштоўка.

Паводле слоў айца Надсана, праз Жэневу ў кан-

цы 1970-1980-х былі атрыманыя тэксты “Ліста да рускага сябра” Аляксея Каўкі, “Роднай мовы” Алега Бембеля, ананімны “Сказ пра Лысую гару”, а таксама лісты беларускай інтэлігенцыі да Гарбачова. Пра імёны датычных да такой кантрабанды айцец тады змаўчаў, бо палічыў, гаварыць яшчэ зарана.

У Жэневе, як вядома, размешчаны штаб-кватэры шматлікіх міжнародных арганізацый, у тым ліку Еўрапейскага аддзялення ААН, Чырвонага Крыжа, Сусветнай арганізацыі аховы здароўя. Прадстаўніцтва БССР пры Еўрапейскім аддзяленні ААН існавала з 1962 года, магчыма, што датычных да перадачы самвыдаўскіх твораў за мяжу варта шукаць у яго складзе.

Наступныя спробы Каўкі перадаць нешта за мяжу скончыліся таксама не вельмі добра для аўтара. Так, манаграфія, перададзеная ў 1985 годзе пры дапамозе гісторыка Юрыя Туронка, што выступаў у Беларускай бібліятэцы ў Лондане з дакладам, каштавала яе аўтару, паэту і філосафу Алегу Бембелю, працы ў Акадэміі навук і партыйнага білета.

Сам Каўка прызнаваўся, што да супрацьстаяння савецкай палітыцы русіфікацыі яго падштурхнула адна з чарговых “застольных” размоваў з расійскім сябрам-філолагам, калегам па міжнароднай дзейнасці ў ЦК ВЛКСМ. У размове пра беларусаў той не без цынізму заўважыў:

“Ну дык вы ж не хахлы (маўляў нашы, крэўныя), на вас можна пакласціся. А калі так даражыце сваёй “моваю”, што ж, пакіньце сабе сваё “ў”, вымаўляйце “Уладзімір” замест “Владимир” (маўляў, крэўдаваць не будзем)”.

Сёння, пэўна, такія выказванні актуальныя не толькі для застольных размоў, але і, натуральна, на больш высокім узроўні. Але ці створыць гэтае сутыкненне з расійскай імперскасцю з памяркоўных беларускіх чыноўнікаў спраўдзеныя патрыяты – пакажа час.

абвесткі

БЯСПЛАТНЫ ВАКАЛЬНЫ ГУРТОК ДЛЯ ДЗЯЦЕЙ ПАЛІТВЯЗНЯЎ АДКРЫЛА ВАКАЛІСТКА IRDORATH РАЗАМ З ГІТАРЫСТАМ ЛЯВОНА ВОЛЬСКАГА

Бэк-вакалістка "Irdorath" і экс-палітзняволеная Юлія Юніцкая разам з гітарыстам Лявона Вольскага Паўлам Трыпуцем адкрыла бясплатны вакальны гурток для дзяцей палітвязняў.


"Я былая палітвязьніца. Усё, пра што я думаю, – гэта палітвязні. На жаль, я не магу іх вызваліць. Але ж магу дапамагчы дзецям палітзняволеных. Разам з @pashatritput мы запускаяем вакальны гурток, дзе дзеці палітвязняў будуць вучыцца спяваць. Бескаштоўна", – паведаміла Юлія Юніцкая ў сваім інстаграме.

Зарэгістравацца ў вакальны гурток

можна па спасылцы.

У снежні 2021 года Юлію Юніцкую прыгаварылі да 1,5 гадоў калоніі па артыкуле аб грубым парушэнні парадку (артыкул 342 КК). У кастрычніку 2022 года вакалістка выйшла на волю.

budzma.org




Вакальны гурток для дзяцей палітвязняў

ВЫДАВЕЦТВА "СКАРЫНА" РЫХТУЕ ПЕРШЫ БЕЛАРУСКАМОЎНЫ СЛОЎНІК КІНАТЭРМІНАЎ

У выдавецтве "Skaryna Press" хутка павінен выйсці слоўнік кінатэрмінаў на беларускай мове.

Слоўнік кінатэрмінаў мае змяшчаць болей за тысячу артыкулаў:

- прафесійныя і тэхнічныя кінатэрміны (мантаж, кадр, адмысловы эффект);
- жанравыя і відавочныя кінатэрміны (вестэрн, дакументальнае кіно, крэм);
- тэрміны кінатэорыі (фотагенія, трансцэндэнтальны стыль);
- звязаныя з кіно агульнаэстэтычныя, філасофскія і сацыялагічныя тэрміны (ідэалогія, кіч, тэндэнцыйны фільм);
- кірункі, плыні і школы з гісторыі кіно (Новая хваля, неарэалізм, Догма'95);
- даведка пра кінапостаць ці слын-



нае кінамесца (Адзкая лесвіца, Кінг Конг, Джэймс Бонд, Дракула);

- назвы кінасуполнасцяў, інстытутаў, часопісаў (Галівуд, Беларусь-фільм);
- асноўныя фестывалі і кінаўзнагароды;


• пераклады некаторых размоўных кінажарганізмаў і выразаў з англійскай, польскай, іспанскай і інш. моў.

Галоўная адметнасць слоўніка – яго беларускі характар: тэрмінам з іншых моў даюцца беларускія адпаведнікі і прыводзяцца неабходныя тлумачэнні. У артыкулах шырока выкарыстоўваюцца беларускія прыклады, а вядомыя з'явы разглядаюцца пад беларускім ракурсам і з адпаведнымі акцэнтамі. Нарэшце, слоўнік прапануе новыя тэрміны, якіх адсутнявае ў профільнай літаратуры, але важныя для асэнсавання існых відовішчаў ("рытуалы ў кіно", "тэарэтычнае відэа", "беларыяналізм").

Заўвагі, удакладненні і прапановы вітаюцца!

budzma.org

СКАРЫНАЎСКАЯ БІБЛІЯТЭКА РЭКАНСТРУЮЕ ПАМЯШКАННЕ ДЛЯ НОВАГА МУЗЕЯ АДРАДЖЭННЯ



Скарынаўская бібліятэка пачынае рэканструкцыю аднаго са сваіх памяшканняў, у якім размесціцца новы Музей Адраджэння.

Ён будзе апавядаць пра беларускую гісторыю і культуру з канца 19-га стагоддзя і да сённяшніх дзён.

Экспанаты музея будуць выстаўлены не толькі ў адрэканструйванай зале, але і ў віртуальнай прасторы.

Запрашаем усіх нашых сяброў і добразычліўцаў далучыцца да гэтага

амбітнага праекту.

Вы можаце:

- падтрымаць нас фінансаво (дэталі можна знайсці тут);
- перадаць экспанаты для музея;
- алічбоўваць дакументы;
- прафесійна фатаграфавать экспанаты;
- рэдагаваць артыкулы для вэб-сайта музея;
- паўдзельнічаць у будаўніцтве, прыборцы;
- знойдзецца і іншая праца.

skaryna.org

Беларускі календар памятных дат на травень 2024 года

1 траўня

- 55 гадоў таму, у 1969-м, у Гомелі заснаваны ўніверсітэт.

4 траўня

- 225 гадоў таму, у 1799-м, нарадзіўся Фларыян Бохвіц, філосаф, пісьменнік. Памёр у 1856-м.

- 205 гадоў таму, у 1819-м, нарадзіўся Фларыян Міладоўскі, кампазітар, піяніст. Памёр у 1889-м.

6 траўня

- 120 гадоў таму, у 1904-м, нарадзіўся Паўлюк Трус, паэт. Памёр у 1929-м.

- 90 гадоў таму, у 1934-м, памёр Мікалай Вяршынін (сапр. Верамей), консул БНР у Чэхаславакіі.

8 траўня

- 25 гадоў таму, у 1999-м, памёр Сымон Шаўцоў, дзеяч эміграцыі ў Нямеччыне і Аўстраліі, пісьменнік.

13 траўня

- 145 гадоў таму, у 1879-м, нарадзіўся Янка Серада, старшыня прэзідыума Рады БНР.

14 траўня

- 125 гадоў таму, у 1899-м, нарадзіўся Тодар Куніцкі, лекар, адзін з заснавальнікаў Беларускага Студэнцкага Саюза ў Вільні і Беларускага Сялянскага Саюза. Памёр у 1985-м.

- 85 гадоў таму, у 1939-м, памёр Павел Жаўрыд, адзін з кіраўнікоў Слуцкага паўстання.

15 траўня

- 115 гадоў таму, у 1909-м, нарадзіўся Язэп Найдзюк, выдавец, гісторык. Памёр у 1984-м.

- 45 гадоў таму, у 1979-м, у Мінску адкрыўся Музей старажытнабеларускай культуры.

16 траўня

- 25 гадоў таму, у 1999-м, у Таронта памёр Міхась Ганько, дзеяч эміграцыі ў Аўстрыі і Канадзе.

17 траўня

- 90 гадоў таму, у 1934-м, расстраляны Алесь Салагуб, паэт.

24 траўня

- 120 гадоў таму, у 1904-м, нарадзіўся Адам Русак, паэт-песеннік. Памёр у 1987-м.

26 траўня

- 115 гадоў таму, у 1909-м, нарадзіўся Часлаў Ханяўка, дзеяч эміграцыі ў ЗША. Памёр у 1988-м.

- 25 гадоў таму, у 1999-м, памерла Лідзія Ялоўчыц (у замужжы Лісок), пісьменніца.

31 траўня

- 100 гадоў таму, у 1924-м, памёр Канстанцін Горскі, кампазітар, скрыпач.

- 45 гадоў таму, у 1979-м, памёр Францішак Чарняўскі, каталіцкі святар, выдавец, дзеяч эміграцыі ў Францыі, Бельгіі і ЗША.

Беларусы ў свеце

№ 4 (263), красавік 2024

Інфармацыйны бюлетэнь
Супольнасць беларусаў
свету "Бацькаўшчына"

Распаўсюджваецца на правах унутранай дакументацыі.
Меркаванні аўтараў могуць не супадаць з думкай рэдакцыі.

Адказныя за нумар –
Н. Шыдлоўская,
А. Макоўская

Наклад 250 асобнікаў

zbsb.info e-mail: zbsb.minsk@gmail.com